



১৫)



ওপৰৰ ছবিবোৰ চোৱা আৰু তলত দিয়া প্ৰশ্নকেইটা দলত আলোচনা কৰি কোৱা।

- ছবি কেইখনত কি কি দেখা পাইছা?
- প্ৰত্যেকখন ছবিত কেনে ধৰণৰ কাৰ্য-কলাপ দেখিবলৈ পাইছা?
- এই কাৰ্যবোৰ কোন সময়ত আৰু কি কাৰণত কৰা হয়?
- তোমালোকে পালন কৰা কিছুমান উৎসৱৰ নাম লিখা।

উৎসৱ-পাৰ্বণ বুলিলে আমি কি বুজো?

উৎসৱ-পাৰ্বণ বুলিলে সাধাৰণতে আনন্দ-উলাহ, নতুন কাপোৰ পিন্ধা-উৰা, নানা তৰহৰ খোৱা-বোৱা, নাচ-গান আদিৰ কথা আমাৰ মনলৈ আহে। উৎসৱ-পাৰ্বণ হৈছে বিভিন্ন জাতি-জনগোষ্ঠী আৰু ধৰ্মাৱলম্বী লোকসকলে পৰম্পৰাগতভাৱে পালন কৰা কিছুমান আচাৰ-অনুষ্ঠান। উৎসৱ-পাৰ্বণসমূহ সমূহীয়াকৈ সমিলমিলেৰে বং-বহুইছ আৰু উলহ-মালহেৰে পালন কৰা হয়।

অসমৰ বাঁহী জাতি জনগোষ্ঠীয়ে বছৰটোৰ বিশেষ দিন কিছুমানত নীতি-নিয়ম মানি উলহ-মালহেৰে কিছুমান কাৰ্য সম্পন্ন কৰা দেখা যায়। নীতি-নিয়মৰ মাজেৰে উলহ-মালহেৰে সম্পন্ন কৰা এনে কাৰ্যকে উৎসৱ বুলি কোৱা হয়।


উৎসৱসমূহৰ যোগেদি আমাৰ মাজত মিলা-প্ৰীতি আৰু একতাৰ ভাব গঢ়ি উঠে।
উৎসৱসমূহে সমাজত চলি অহা সংস্কৃতিও ৰক্ষা কৰে।

অসম এখন কৃষিপ্ৰধান ৰাজ্য। ইয়াৰ সৰহ সংখ্যক লোকেই খেতি-বাতিৰ সৈতে জড়িত। আমাৰ ভাৰততো কৃষিৰ লগত জড়িত কিছুমান উৎসৱ পালন কৰা হয়, যেনে — অসমৰ বিহু, কেৰালাৰ ওনাম, তামিলনাডুৰ পোংগল আদি।

বিহু

বিহু অসমৰ জাতীয় উৎসৱ। জাতি, ধৰ্ম, ভাষা নিৰ্বিশেষে অসমৰ সকলোৱে বিহু পালন কৰে। বিহুৰ সৈতে আমাৰ কৃষিকৰ্মৰ এক এৰাব নোৱাৰা সম্পৰ্ক আছে। সেয়েহে বিহুক কৃষিভিত্তিক উৎসৱ বুলি গণ্য কৰা হয়। বিহু তিনিটা— ব'হাগ বিহু, কাতি বিহু আৰু মাঘ বিহু।

চ'ত মাহৰ শেষৰ দিনাখনৰপৰা ব'হাগ বিহু আৰম্ভ হয়। এই বিহু সাতদিনলৈ চলে। এই বিহুৰ প্ৰথম দিনটো হ'ল গৰু বিহু। সেইদিনা ৰাতিপুৱাই গৰুৰ গাত মাহ-হালধি ঘঁহি ধুৱাই-পখলাই দিয়া হয়। গধূলি গৃহস্থই নতুন পঘাৰে গৰুক বান্ধে, ধূনা চাকি জ্বলায় আৰু নতুন বিচনীৰে বিচি গোহালিত গৰুক ধোঁৱা দিয়ে। এনেদৰেই সিহঁতৰ শ্ৰীবৃদ্ধি কামনা কৰা



গৰু বিহু

হয়। মানুহ আৰু জীৱ-জন্তুৰ মাজৰ আত্মিক সম্পৰ্কৰ ই এক সুন্দৰ উদাহৰণ।

DAILY ASSAM

দলত আলোচনা কৰি কোৱা —

➤ তোমালোকৰ অঞ্চলত গৰু বিহুৰ দিনা গৰুক গা-ধুৱাৰ উপৰি আৰু কি কি কৰা হয় ?

ব'হাগ বিহুৰ দ্বিতীয় দিনটো মানুহ বিহু হিচাপে পালন কৰা হয়। এই বিহুত সকলোৱে বিহুৱান লয় আৰু আনকো দিয়ে। সৰুৱে ডাঙৰক সেৱা জনাই আশীৰ্বাদ লয়। গাঁৱৰ ৰাইজে ঘৰে ঘৰে গৈ ঢোল, পেঁপা, গগনা লৈ হুঁচৰি গাই গৃহস্থৰ কুশল-মংগল কামনা কৰে। এনেদৰে ৰং-বহুইছ আৰু উলহ-মালহেৰে পালন কৰা হয় বাবে ব'হাগ বিহুক ৰঙালী বিহুও বোলা হয়। গৰু বিহুৰ দিনাৰপৰা এই বিহু সাতদিনলৈ চলে।

জানি লওঁ আহা

ব'হাগ বিহুৰ তৃতীয় দিনটো গোসাঁই বিহু, চতুৰ্থ দিনটো তাঁতৰ বিহু, পঞ্চম দিনটো নাঙলৰ বিহু, ষষ্ঠ দিনটো জীয়ৰী চেনেহী বিহু আৰু সপ্তম দিনটো চেৰা বিহু বুলি সুকীয়া সুকীয়াকৈ পালন কৰা হয়।



আহিন আৰু কাতি মাহৰ সংক্ৰান্তি বা দোমাহীত কাতি বিহু পালন কৰা হয়। এই বিহুত ঘৰে ঘৰে তুলসীৰ পুলি ৰুই গধূলি তাৰ তলত চাকি জ্বলাই শৰাই আগবঢ়াই নাম গোৱা হয়। পদূলি আৰু খেতিপথাৰতো চাকি-বন্তি জ্বলোৱা হয়। এনেদৰে চাকি-বন্তি জ্বলাই লখিমীক আদৰণি জনোৱা হয়। এই সময়ত মানুহৰ অভাৱ-অনাটন বেছি হয় বাবে এই বিহুক কঙালী বিহুও বোলে।

পুহ আৰু মাঘ মাহৰ সংক্ৰান্তিৰ দিনা মাঘ বিহু পালন কৰা হয়। এই সময়ত অসমৰ মানুহে শস্য চপাই ভঁৰাল ঘৰ ভৰায়। অভাৱ-অনাটন কমে। সেয়েহে এই বিহুক ভোগৰ বিহু, অৰ্থাৎ ভোগালী বিহু বুলি কোৱা হয়। পথাৰৰ নৰা কাটি মুকলি ঠাইত ৰাইজে ভেলাঘৰ সাজে। সেই ভেলাঘৰত উৰুকাৰ নিশা ৰাইজে মিলি-জুলি ভোজ-ভাত খায়। পাছদিনা পুৱাই গা-পা ধুই ৰাইজে সাজি থোৱা মেজি জ্বলাই অগ্নিক সেৱা কৰে। এই বিহুত অসমীয়া মানুহৰ ঘৰত সান্দহ, দৈ-চিৰা, নানা তৰহৰ পিঠা-পনা প্ৰস্তুত কৰা হয়।



DAILY ASSAM

দলত আলোচনা কৰি লিখা-

- তোমালোকে মাঘৰ বিহু কেনেদৰে পালন কৰা ?
- বিভিন্ন পিঠা-পনাৰ নামৰ তালিকা এখন প্ৰস্তুত কৰা।


অসমত আমি যিদৰে বিভিন্ন উৎসৱ পালন কৰোঁ সেইদৰে আমাৰ দেশ ভাৰতবৰ্ষৰ আন আন প্ৰদেশতো বিভিন্ন নামেৰে বিভিন্ন উৎসৱ পালন কৰা হয়। কিছুমান উৎসৱ সাধাৰণতে ঋতুৰ ওপৰত, কিছুমান ৰীতি-নীতি তথা ধৰ্মৰ ওপৰত, কিছুমান কৃষিৰ ওপৰত নিৰ্ভৰ কৰি অনুষ্ঠিত কৰা হয়। এই উৎসৱবোৰৰ ভিতৰত কেৰালা ৰাজ্যৰ 'ওনাম উৎসৱ', তামিলনাডুৰ 'পোংগল উৎসৱ', উৰিষ্যাৰ 'পৌষ সংক্ৰান্তি', পশ্চিমবংগৰ 'নববৰ্ষ', পঞ্জাবৰ 'বৈশাখী', বিহাৰৰ 'চট্ পূজা' আৰু মহাৰাষ্ট্ৰৰ 'গণেশ চতুৰ্থী' আদি বিশেষভাৱে উল্লেখযোগ্য। ইয়াৰ উপৰি ভাৰতবৰ্ষৰ প্ৰায় সকলো ৰাজ্যতে ৰাখীবন্ধন, ঈদ, বৰদিন, দুৰ্গাপূজা, দেৱালী, সৰস্বতী পূজা আদি উৎসৱ পালন কৰা হয়। এই সকলোবোৰ উৎসৱে আমাৰ মাজত ভাতৃত্ববোধ, ৰাষ্ট্ৰীয় ঐক্য আৰু সংহতি গঢ়ি উঠাত সহায় কৰে।

ওনাম উৎসৱ

ওনাম ভাৰতৰ দক্ষিণ-পশ্চিম প্ৰান্তত অৱস্থিত কেৰালা ৰাজ্যৰ এটা প্ৰধান উৎসৱ। ওনাম উৎসৱৰ দিনা পুৱা সৰু সৰু ল'ৰা-ছোৱালীয়ে গীত গাই গাই ফুল বুটলিবলৈ ওলাই আহে। শাওণ-ভাদ মাহত শস্য চপোৱাৰ পাছত এই উৎসৱ অনুষ্ঠিত হয়। এই উৎসৱ দহদিন ধৰি চলে। ওনাম উৎসৱৰ সৈতে 'কাইকোটিকালি' নাচ আৰু 'ভেকুমকালি' নাওখেলৰ এৰাব নোৱাৰা সম্পৰ্ক আছে। এই উৎসৱত ৰাজ্যখনৰ সকলো শ্ৰেণীৰ লোক জড়িত হৈ পৰে। ওনাম এটি ধৰ্ম নিৰপেক্ষ লোক উৎসৱ। হিন্দু, মুছলমান আৰু খ্ৰীষ্টান আটায়ে সমান আগ্ৰহেৰে এই উৎসৱ পালন কৰে।




কাইকোটিকালি নাচ



ভেকুমকালি নাওখেল

পোংগল উৎসৱ

পোংগল উৎসৱ তামিলনাডু ৰাজ্যত উদ্‌যাপন কৰা হয়। পোংগল উৎসৱক আমাৰ ভোগালী বিহুৰ লগত তুলনা কৰিব পাৰি। সেইদিনা সকলোৱে নিজৰ ঘৰ-দুৱাৰ চাফ-চিকুণ কৰে আৰু জাবৰ-জোঁথৰ এঠাইত গোট খুৱাই জমা কৰে। ৰাতি সমূহীয়াভাৱে আহাৰ গ্ৰহণ কৰাৰ পাছত পুৱা মাঘ বিহুৰ মেজিৰ দৰে সেই জমা কৰা জাবৰত জুই জ্বলাই দিয়ে। এই উৎসৱত সকলোৱে লগ হৈ ঢোল বজাই আনন্দ কৰে।



বিচাৰি চাওঁ আহা-

➤ কেৰালা আৰু তামিলনাডু ৰাজ্য ভাৰতৰ মানচিত্ৰৰ কোনখিনিত আছে বিচাৰি চোৱা।

আমাৰ ৰাজ্য অসমত বিভিন্ন জাতি-জনগোষ্ঠী আৰু ধৰ্মাৱলম্বী লোকে মিলা-প্ৰীতিৰে বসবাস কৰে। অসমৰ জনগোষ্ঠীসমূহৰ ভিতৰত ডিমাছা, বড়ো, ৰাভা, মিছিং, তিৱা, দেউৰী, কাৰ্বি, সোণোৱাল কছাৰী, গাৰো, চাহ জনগোষ্ঠী আদি প্ৰধান। এই জনগোষ্ঠীসমূহৰ নিজাববীয়াকৈও কিছুমান উৎসৱ আছে। তলত দিয়া তালিকাখনত অসমৰ কেইটামান জনগোষ্ঠী আৰু তেওঁলোকে পালন কৰা উৎসৱ-পাৰ্বণসমূহৰ নাম উল্লেখ কৰা হৈছে।

জনগোষ্ঠীৰ নাম	পালন কৰা উৎসৱ-পাৰ্বণ
১। মিছিং	আলি-আয়ে-লুগাং
২। টাই আহোম	মে-ডাম-মে-ফি
৩। টাই বৌদ্ধ ধৰ্মীসকল (টাই ফাকে, টাই খাময়াং, টাই খামতি, টাই আইতন আৰু টাই তুৰুং)	পয় ছাংকেন
৪। বড়ো	বৈশাণ্ড, খেৰাই উৎসৱ
৫। ৰাভা	বায়খো বা খোকচি
৬। কাৰ্বি	চ'মাংকান, হাছাকেকান
৭। ডিমাছা	বুচু ডিমা
৮। তিৱা	জংখং পূজা
৯। চাহ জনগোষ্ঠী	কৰম পৰব
১০। ঠেঙাল কছাৰী	তৰাছিৰা বিহু

উৎসঃ 'উত্তৰ-পূব ভাৰতৰ জনগোষ্ঠীয় উৎসৱ-অনুষ্ঠান' (সম্পাদনা দেৱজিৎ বৰা) ২০১৮ চনৰ সংস্কৰণটোৰ পৰা লোৱা হৈছে।

তলত বিভিন্ন উৎসৱৰ ছবি দিয়া হৈছে। শিক্ষক-শিক্ষয়িত্ৰীৰ সহায়ত দলগতভাৱে আলোচনা কৰি কোনটো উৎসৱ কোন জনগোষ্ঠীৰ চিনাক্ত কৰি উলিওৱা—



DAILY ASSAM



আমাৰ দেশ ভাৰতত বিভিন্ন ধৰ্মৰ লোকে বসবাস কৰে। সকলো ধৰ্মৰ উৎসৱসমূহো আমাৰ দেশত উলহ-মালহেৰে পালন কৰা হয়, যেনে - দুৰ্গা পূজা, দেৱালী, ঈদ, গুৰুজানক জয়ন্তী, খ্ৰীষ্টমাছ, বুদ্ধ পূৰ্ণিমা আদি।

দেৱালী

দেৱালী হৈছে পোহৰৰ উৎসৱ। আমি দেৱালীৰ দিনা গধূলি চাকি-বন্তি জ্বলাও আৰু মিঠাই খাওঁ। নহয়নে?

> দেৱালী উৎসৱত তোমালোকে কি কি কৰা?

DAILY ASSAM



জানানে ?

দেৱালীত ফুলজাৰি, ফট্কা আদি জ্বলাই আতছ-বাজী কৰিবলৈ তোমালোকে ভাল পোৱা, নহয়নে বাৰু? এই আতছ-বাজীৰ ফলত বায়ু প্ৰদূষণ, শব্দ প্ৰদূষণ আৰু পোহৰ প্ৰদূষণ হয়। আতছ-বাজীৰ ফলত হোৱা প্ৰদূষণে জীৱজগতৰ ক্ষতি সাধন কৰে। ফট্কাৰ প্ৰচণ্ড শব্দৰ বাবে কিছুমান প্ৰাণী আৰু চৰাই-চিৰিকটিৰ মৃত্যু পৰ্যন্ত ঘটিব পাৰে। এই বিষয়ে তোমালোকে শিক্ষকৰ সৈতে আলোচনা কৰি জানি ল'বা।

ঈদ

সকলো ইছলামধৰ্মী লোকে ঈদ পালন কৰে। ঈদ দুটা- ঈদ-উল-ফিতৰ আৰু ঈদুজ্জাহা। ঈদত সকলোৱে নতুন কাপোৰ পিন্ধি সমূহীয়াকৈ নামাজ পঢ়ে। ধনী-দুখীয়াৰ ভেদাভেদ পাহৰি সকলোৱে এজনে আনজনক আলিঙ্গন কৰি শুভেচ্ছা জনায়। এই উপলক্ষে ঘৰে ঘৰে নানা ধৰণৰ আহাৰ তৈয়াৰ কৰে। ঈদত দুখীয়াক দান কৰা হয় যাতে তেওঁলোকেও প্ৰয়োজনীয় খাদ্য-সামগ্ৰী লাভ কৰিব পাৰে। এসাজ নতুন কাপোৰ পিন্ধি সকলোৰে সৈতে সমানে আনন্দ-উলাহেৰে ঈদ পালন কৰিব পাৰে।



বুদ্ধ পূৰ্ণিমা

বৌদ্ধধৰ্মৰ প্ৰবৰ্তক বুদ্ধদেৱ। বুদ্ধদেৱৰ জন্ম, সিদ্ধিলাভ আৰু মৃত্যু ব'হাগ মাহৰ পূৰ্ণিমা তিথিতে হৈছিল। সেয়েহে ব'হাগ মাহৰ পৱিত্ৰ পূৰ্ণিমাৰ দিনটো বৌদ্ধ ধৰ্মাৱলম্বী লোকসকলে বুদ্ধ পূৰ্ণিমা হিচাপে পালন কৰে। ভাৰতকে ধৰি পৃথিৱীৰ বিভিন্ন দেশৰ বৌদ্ধ ধৰ্মাৱলম্বী লোকসকলে এই দিনটো উৎসৱ হিচাপে পালন কৰে। বুদ্ধদেৱৰ অহিংসা নীতি অনুসৰি বুদ্ধ পূৰ্ণিমাৰ দিনা বন্দী চৰাই আৰু প্ৰাণীসমূহক মুকলি কৰি দিয়া হয়।



বুদ্ধদেৱ

DAILY ASSAM

বৰদিন বা খ্ৰীষ্টমাছ


বৰদিন হ'ল খ্ৰীষ্টান ধৰ্মাৱলম্বী লোকসকলে পালন কৰা এটা উৎসৱ। এই উৎসৱ ডিচেম্বৰ মাহৰ ২৫ তাৰিখে যীশুখ্ৰীষ্টৰ জন্মদিনৰ দিনা পালন কৰা হয়।



এই উৎসৱত খ্ৰীষ্টান ধৰ্মাৱলম্বী লোকসকলে নতুন কাপোৰ লয় আৰু গিৰ্জাত সমূহীয়া প্ৰাৰ্থনা কৰে। এই উৎসৱ উপলক্ষে ৰং-বিৰঙৰ লাইট আৰু পুতলাৰে এজোপা খ্ৰীষ্টমাছ গছ সজাই তোলা হয়। গছজোপাৰ চাৰিওফালে সকলোৱে গোট খাই গীত গাই, নৃত্য-গীত পৰিৱেশন কৰে। ইজনে সিজনক শুভেচ্ছা জনায়, ডাঙৰে সৰুক উপহাৰ দিয়ে। পৰিয়াল আৰু আত্মীয়-স্বজন সকলোৱে মিলি আনন্দ মনেৰে আহাৰ খায়। এই উৎসৱে আত্মীয়-স্বজন আৰু বন্ধু-বান্ধৱক ওচৰ চপাই আনে, আত্মীয়তা বঢ়ায়।

গুৰুজানক জয়ন্তী

গুৰুজানক শিখ ধৰ্মৰ প্ৰৱৰ্তক আছিল। কাতি মাহৰ পূৰ্ণিমা তিথিত গুৰুজানকৰ জন্ম হৈছিল। সেই জন্মদিনটোক শিখ ধৰ্মাৱলম্বী লোকসকলে গুৰুজানক জয়ন্তী হিচাপে পালন কৰে। শিখ ধৰ্মাৱলম্বী লোকসকলে সেইদিনা পৰিয়ালৰ সৈতে গুৰুদ্বাৰলৈ যায়। তাত তেওঁলোকে গুৰুৰ বাণীসমূহ শ্ৰদ্ধা-ভক্তিৰে পাঠ কৰে। অমৃতসৰৰ স্বৰ্ণমন্দিৰ আৰু আন আন সকলো গুৰুদ্বাৰতে এই উৎসৱত অংশ লোৱা সকলোকে আহাৰ যোগান ধৰা হয়। এই আহাৰক 'গুৰু কা লংগৰ' বোলা হয়।



গুৰুজানক

DAILY ASSAM

ফাঁকুৱা বা হোলী উৎসৱ :



ফাঁকুৱা বা হোলী এক সৰ্বভাৰতীয় উৎসৱ। ফাগুন মাহৰ পূৰ্ণিমা তিথিত এই উৎসৱ পালন কৰা হয়। বিভিন্ন ধৰ্মাৱলম্বী লোকে এই উৎসৱত অংশগ্ৰহণ কৰি আনন্দ উপভোগ কৰে। ভাৰতৰ ভিন ভিন ঠাইত ফাঁকুৱা বা হোলী বিভিন্ন ধৰণে পালন কৰা হয়। এই উৎসৱক অসমত দৌল উৎসৱ বুলি কোৱা হয়।

প্ৰথমতে হোলী উৎসৱ শ্ৰীকৃষ্ণ আৰু গোপীসকলৰ উৎসৱ হিচাপে আৰম্ভ হৈছিল যদিও কালক্ৰমত সকলো ধৰ্মৰ লোকেই এই উৎসৱ পালন কৰিবলৈ লয়। বসন্ত কালত পালন কৰা হয় বাবে কোনো কোনো ঠাইত হোলীক বসন্ত উৎসৱ বুলিও জনা যায়।

শিক্ষক-শিক্ষয়িত্ৰী আৰু অভিভাৱকৰ পৰা জানি লৈ লিখা-

➤ অসমৰ কোন কোন জিলাত দৌল উৎসৱক ভক্তিভাৱেৰে আৰু উলহ-মালহেৰে পালন কৰা হয় ?

ফাঁকু খেলোঁতে তোমালোকে খুব সাৱধানে খেলিবা যাতে চকু-মুখত ৰাসায়নিক ৰঙবোৰ সোমাই নাযায়। পৰাপক্ষত প্ৰাকৃতিক ৰঙেৰে হোলী খেলিবা। প্ৰাণীবোৰৰ গাত ৰং নাসানিবা। ৰঙবিলাকত থকা ৰাসায়নিক পদাৰ্থই চালৰ ক্ষতি কৰিব পাৰে।

১। চমু উত্তৰ লিখা —

(ক) শিখ ধৰ্মাৱলম্বী লোকসকলে পালন কৰা উৎসৱটোৰ নাম কি ?

(খ) বৰদিন কোন ধৰ্মাৱলম্বী লোকে পালন কৰে ?

(গ) অসমৰ কোনটো উৎসৱৰ লগত পোংগল উৎসৱৰ মিল আছে ?

(ঘ) বুদ্ধ পূৰ্ণিমা কেতিয়া পালন কৰা হয় ?

(ঙ) সৰ্বভাৰতীয় ৰঙৰ উৎসৱটোৰ নাম কি ?

DAILY ASSAM

২। শুদ্ধ উত্তৰটোত '✓' চিন দিয়া—

(ক) গুৰুনাথক বৌদ্ধধৰ্ম/শিখ ধৰ্ম/খ্ৰীষ্টান ধৰ্মৰ প্ৰৱৰ্তক।

(খ) বিহু/হোলী/দেৱালী এক কৃষিভিত্তিক উৎসৱ।

(গ) ৰঙালী বিহু/কঙালী বিহু/ভোগালী বিহুত ভেলাঘৰ সজা হয়।

৩। উৎসৱ বুলিলে কি বুজা লিখা।

৪। আমি উৎসৱসমূহ কিয় পালন কৰিব লাগে ?

৫। তুমি ভালপোৱা যিকোনো এটা উৎসৱৰ বিষয়ে পাঁচটা বাক্য লিখা।

৬। ফাঁকুৱা বা হোলী উৎসৱ কেনেদৰে পালন কৰা হয় ?

৭। মাঘ বিহুত কি কি কৰা হয়। সেই বিষয়ে পাঁচটা বাক্য লিখা।

৮। গৰু বিহুৰ দিনাখন গৰুক গা-ধুওৱাৰ উপৰি আৰু কি কি কৰা হয় ?

৯। এজোপা খ্ৰীষ্টমাছ গছ আঁকা।

১০। ডাঙৰকৈ এটা বেলুনৰ ছবি আঁকি ক'লাজ তৈয়াৰ কৰা।

